

சாராம்சம்: இனிய குழந்தைகளே, உங்களுக்கு நேரம் கிடைக்கும் பொழுதெல்லாம், அகநோக்கு உடையவர்களாக இருப்பதற்கு முயற்சி செய்யுங்கள். புறநோக்குடையவர்கள் ஆகாதீர்கள். அப்பொழுது மாத்திரமே உங்கள் பாவங்கள் அழிக்கப்பட முடியும்.

கேள்வி: மேலேறும் ஸ்திதியின் பொருட்டு, தந்தை ஒவ்வொரு குழந்தைக்கும் கற்பிக்கும் முயற்சி என்ன?

பதில்: 1. குழந்தைகளே, நீங்கள் மேலேறும் ஸ்திதிக்குள் செல்ல விரும்பினால், உங்கள் புத்தியின் யோகத்தை ஒரேயொரு தந்தையுடன் இணைத்துக் கொள்ளுங்கள். 'இன்னார் இவ்வாறானவர், அவர் அதையும், இதையும் செய்கின்றார், இவருக்குக் குறைபாடுகள் உள்ளன' போன்ற அத்தகைய விடயங்களுக்குள் நீங்கள் செல்லத் தேவையில்லை. எவரதும் குறைபாடுகளிலிருந்தும் உங்கள் முகத்தை அப்பால் திருப்பிக் கொள்ளுங்கள். 2. ஒருபொழுதும் இக்கல்வியுடன் முரண்படாதீர்கள். முரளியிலிருந்து நல்ல கருத்துக்களைத் தொடர்ந்தும் கிரகியுங்கள். அப்பொழுது மாத்திரமே உங்களால் மேலேறும் ஸ்திதிக்குள் செல்ல முடியும்.

ஓம்சாந்தி. இப்பொழுது நடைபெறும் இந்த வகுப்பு ஞானத்திற்குரியது, ஆனால் காலை வகுப்பு யோகத்திற்குரியதாகும்.. எந்த யோகம்? நீங்கள் இதனை மிகவும் தெளிவாக விளங்கப்படுத்த வேண்டும், ஏனெனில், மனிதர்களால் கற்பிக்கப்படும் ஹத்தயோகத்தில் பல மனிதர்கள் சிக்கியுள்ளனர். இங்கு இராஜயோகத்தைக் கற்பிக்கக்கூடிய அரசர்கள் இல்லை என்பதால் இது பரமாத்மாவினால் கற்பிக்கப்படுகின்ற இராஜயோகமாகும். இந்த இலக்ஷ்மியும் நாராயணனும் ஓர் இறைவரும் இறைவியும் ஆவார்கள். அவர்கள் இராஜயோகத்தைக் கற்கும் பொழுது மாத்திரமே, அவர்களால் எதிர்காலத்தில் ஓர் இறைவரும் இறைவியும் ஆகமுடியும். இந்த ஞானம் இந்த அதிமங்களகரமான சங்கமயுகத்தில் விளங்கப்படுத்தப்படுகின்றது. இது அதிமங்களகரமான யுகம் என்று அழைக்கப்படுகின்றது; இது பழைய உலகிற்கும் புதிய உலகிற்கும் இடையிலான, அதாவது, பழைய மனிதர்களுக்கும் புதிய தேவர்களுக்கும் இடையிலான காலமாகும். இந்த நேரத்தில் மனிதர்கள் அனைவரும் பழையவர்களாக உள்ளார்கள். புதிய உலகில் புதிய ஆத்மாக்கள் இருக்கின்றார்கள். அவர்கள் தேவர்கள், அவர்கள் மனிதர்கள் என்று அழைக்கப்படுவதில்லை. அவர்கள் மனிதர்களாக இருந்த பொழுதிலும், அவர்களுக்குத் தெய்வீகக் குணங்கள் உள்ளன. இதனாலேயே அவர்கள் தேவர்கள் என அழைக்கப்படுகின்றார்கள். அவர்கள் தூய்மையானவர்களாகவும் இருக்கின்றார்கள். தந்தை குழந்தைகளாகிய உங்களுக்கு விளங்கப்படுத்துகிறார்: காமமே கொடிய எதிரி. அது இராவணனின் அதி முதன்மையான தீய ஆவியாகும். ஒருவர் மிகவும் கோபப்படும் பொழுது, மக்கள் கூறுகிறார்கள்: நீங்கள் ஏன் குரைக்கின்றீர்கள்? இந்த இரு விகாரங்களும் உங்கள் மிகப்பெரிய எதிரிகளாகும். 'குரைத்தல்' என்ற வார்த்தை பேராசை அல்லது பற்றுக்குப் பயன்படுத்தப்படுவதில்லை. சிலர் விஞ்ஞானத்தின் அகங்காரத்தினால் அதிகளவு கோபத்தைக் கொண்டிருக்கின்றார்கள். இதுவும் அதிகளவு பாதிப்பை ஏற்படுத்துகின்றது. காமம் என்னும் தீய ஆவி அதன் ஆரம்பம் முதல் மத்தியினூடாக இறுதிவரை அதிகளவு துன்பத்தை விளைவிக்கின்றது. அவர்கள் ஒருவர் மீது ஒருவர் காமவாளைப் பயன்படுத்துகின்றார்கள். இவ்விடயங்கள் அனைத்தையும் நீங்கள் நன்றாகப் புரிந்து கொண்ட பின்னர், அவற்றைப் பிறருக்கு விளங்கப்படுத்த வேண்டும். குழந்தைகளாகிய உங்களைத் தவிர வேறு எவராலும் தந்தையிடமிருந்து ஆஸ்தியைப் பெறுவதற்கான உண்மையான பாதையை எவருக்கும் காட்ட முடியாது. குழந்தைகளாகிய உங்களால் மாத்திரமே அவர்களுக்கு இப்பாதையைக் காட்ட முடியும் - அதாவது, எவ்வாறு எல்லையற்ற தந்தையிடமிருந்து தங்கள் ஆஸ்தியைப் பெறுவது என்பதாகும். உங்களால் பிறருக்கு விளங்கப்படுத்த முடியாதிருந்தால், நீங்கள் இக் கல்வியில் கவனம் செலுத்தவில்லை என்றும், உங்கள் புத்தியின் யோகம் வேறு எங்கோ அலைகின்றது என்பதுமே அதன் அர்த்தமாகும். இது ஒரு யுத்தகளமாகும். இது இலகுவானது என்று எவரும் எண்ணக்கூடாது. நீங்கள் விரும்பாவிட்டாலும் கூட, பல புயல்களும், வீணான எண்ணங்களும் உங்கள் மனதில் தோன்றும். அவற்றினால் குழப்பம் அடையாதீர்கள். உங்கள் யோகசக்தியின் மூலம் மாத்திரமே, மாயை ஓடுவாள். இதற்கு அதிகளவு முயற்சி தேவையாகும். நீங்கள் சரீர உணர்வில் இருப்பதால், உங்கள் வியாபாரம் மற்றும் வேலை போன்றவற்றில் அதிகளவு களைப்படைந்து விடுகின்றீர்கள். சரீர உணர்வின் காரணமாகவே நீங்கள் அதிகளவு பேச வேண்டியுள்ளது. தந்தை கூறுகின்றார்: ஆத்ம உணர்வுடையவர்கள் ஆகுங்கள். ஆத்ம உணர்வுடையவர்கள் ஆகுவதால், நீங்கள் தந்தை உங்களுக்கு விளங்கப்படுத்துகின்ற விடயங்களை மாத்திரம் மற்றவர்களுக்கு விளங்கப்படுத்துவீர்கள்: உங்களை ஓர் ஆத்மா எனக் கருதி, தந்தையை நினைவு செய்யுங்கள். தந்தை உங்களுக்குக் கற்பித்தல்களைக் கொடுக்கின்றார்: குழந்தைகளே, புறநோக்குடையவர்கள் ஆகாதீர்கள். அகநோக்குடையவர்கள் ஆகுங்கள். சிலவேளைகளில் நீங்கள் புறநோக்குடையவர்கள் ஆக நேர்ந்தாலும் னாலும், நேரம் கிடைக்கும் பொழுதெல்லாம், அகநோக்குடையவர்கள் ஆகுவதற்கு முயற்சி செய்யுங்கள். அப்பொழுது மாத்திரமே உங்கள் பாவங்கள் அழிக்கப்படும். இல்லாவிட்டால், உங்கள் பாவங்கள் அழிக்கப்படுவதும் இல்லை, நீங்கள் ஓர் உயர்ந்த அந்தஸ்தை அடையப் போவதுமில்லை. உங்கள் தலைமீது பல பிறவிகளின் பாவச்சுமை உள்ளது. பிராமணர்களே அதிக பாவத்தைச் செய்துள்ளார்கள். அவர்கள் இதில் வரிசைக்கிரமமாகவும் உள்ளார்கள். மிகவும் உயர்வானவர்கள் ஆகுபவர்கள் மிகவும் தாழ்வானவர்களும் ஆகுகின்றார்கள். இளவரசர்கள் ஆகுபவர்கள், பின்னர் பிச்சைக்காரர்கள் ஆக வேண்டும். நீங்கள் இந்த நாடகத்தை மிகவும் நன்றாகப் புரிந்துகொள்ள வேண்டும். ஆரம்பத்தில் வருபவர்கள் இறுதியிலும் வருவார்கள். முதலில் தூய்மையாகுபவர்களே முதலில் தூய்மையற்றவர்களும்

ஆகுகின்றார்கள். தந்தை கூறுகின்றார்: நான் இவரது பல பிறவிகளின் இறுதிப்பிறவியிலேயே இவரது சரீரத்தினுள் பிரவேசிக்கின்றேன்; அதுவும் அவர் ஓய்வு ஸ்திதியில் உள்ள பொழுதாகும். இந்நேரத்தில், முதியோர், இளைஞர் அனைவரும் தங்கள் ஓய்வு ஸ்திதியில் உள்ளனர். ‘அனைவருக்கும் சற்கதியை அருள்பவர்’ என்ற தந்தைக்கான புகழும் உள்ளது. அது அதிமங்களகரமான சங்கமயுகத்திலேயே இடம்பெறுகின்றது. நீங்கள் மங்களகரமான சங்கமயுகத்தை நினைவு செய்ய வேண்டும். மக்கள் கலியுகத்தை நினைவு செய்கின்றார்கள், ஆனால் நீங்கள் மாத்திரமே மங்களகரமான சங்கமயுகத்தை நினைவு செய்கின்றீர்கள். எவ்வாறாயினும், நீங்களும் வரிசைக்கிரமமானவர்களே. உங்களிற் பலர் உங்கள் நாளாந்தக் கடமைகளையே நினைவு செய்கின்றீர்கள். புறவிடயங்களிலிருந்து உங்கள் முகம் திரும்பியதும் உங்களால் இந்த ஞானத்தைக் கிரகிக்க முடியும். ‘உங்கள் இறுதிக் கணத்தில் நீங்கள் எதனை நினைவு செய்கின்றீர்களோ, அதற்கேற்பவே உங்களது அடுத்த பிறவி அமையும்’ என்றொரு கூற்றுண்டு. எங்கள் ஞானத்திற்குப் பொருத்தமான கூற்றுக்களும், பாடல்களும் வைத்திருப்பதற்குப் பெறுமதியானவை. உதாரணமாக, ஒரு பாடல் உள்ளது: ‘இந்த அழுக்கான உலகை நீங்கள் இப்பொழுது விட்டுச் செல்ல வேண்டும்’ இன்னொன்று உள்ளது: ‘குருடர்களுக்குப் பாதையைக் காட்டுங்கள்’. அத்தகைய பாடல்களை நீங்கள் வைத்திருக்க வேண்டும். மனிதர்கள் இப்பாடல்களை இயற்றியுள்ள பொழுதிலும் அவர்களுக்குச் சங்கமயுகத்தைப் பற்றிய எந்த விழிப்புணர்வும் இல்லை. இந்நேரத்தில், அனைவரும் குருடர்களாகவும், ஞானக்கண் இல்லாதவர்களாகவும் உள்ளனர். பரமாத்மா வரும் பொழுது மாத்திரமே அனைவருக்கும் பாதையைக் காட்ட முடியும். அவர் ஒரு நபருக்கு மாத்திரமே இதனைக் காட்டுவதில்லை. இது அவரது சிவசக்தி சேனையாகும். இச் சக்திசேனை என்ன செய்கின்றது? அவர்கள் ஸ்ரீமத்தின் அடிப்படையில் புதிய உலகை ஸ்தாபிக்கின்றார்கள். கடவுளால் அன்றி, வேறு எவராலும் கற்பிக்க முடியாத இராஜயோகத்தை நீங்களும் கற்கின்றீர்கள். கடவுள் அசரீரியானவர். அவருக்கெனச் சொந்தமாக ஒரு சரீரம் இல்லை. ஏனைய அனைவரும் சரீரதாரிகள். ஒரேயொரு தந்தையே அதிமேலானவர். அவர் உங்களுக்குக் கற்பிக்கின்றார். நீங்கள் மாத்திரமே இதனை அறிவீர்கள். நீங்கள் அனைவரும் வரிசைக்கிரமமானவர்கள். ஆகவே நீங்கள் எச்சரிக்கையை விடுக்க வேண்டும். பெரிய பத்திரிகையில், மனிதர்கள் கற்பிக்கின்ற யோகம் ஹத்தயோகம், ஆனால் பரமாத்மாவாகிய பரமதந்தையான ஒரேயொரு தந்தையால் மாத்திரமே இராஜயோகத்தைக் கற்பிக்க முடியும், அதன் மூலம், நீங்கள் முக்தியையும் ஜீவன்முக்தியையும் பெறுகின்றீர்கள் எனப் பிரசுரியுங்கள். ஹத்தயோகத்தின் மூலம், உங்களால் இரண்டையும் பெற முடியாது. அது ஆரம்பம் முதல் இருந்துள்ள ஹத்தயோகமாகும். அது பழையதாகும். இந்த இராஜயோகம் சங்கமயுகத்தில் தந்தையால் மாத்திரம் கற்பிக்கப்பட முடியும். நீங்கள் சொற்பொழிவொன்றை ஆற்றும் பொழுது முதலில், நீங்கள் ஒரு தலைப்பைத் தெரிவு செய்ய வேண்டும் என்று பாபா விளங்கப்படுத்தியுள்ளார். ஆனாலும், நீங்கள் அதனைச் செய்வதில்லை. இந்த ஸ்ரீமத்தைப் பின்பற்றுகின்ற வெகுசிலரே உள்ளார்கள். நீங்கள் முதலில் உங்கள் சொற்பொழிவை எழுதித் தயாரிக்க வேண்டும், அப்பொழுது உங்களால் அனைத்தையும் ஞாபகப்படுத்திக் கொள்ள முடியும். உங்கள் சொற்பொழிவை ஒரு தாளில் பார்த்து வாசிக்காமல் நேரடியே வாய் மூலம் பேச வேண்டும். ஞானக்கடலைக் கடைந்து, தங்களை ஆத்மாக்கள் என்று கருதியவாறே பேசுகின்றவர்களுக்கே ஒரு சொற்பொழிவை ஆற்றுவதற்கான சக்தி இருக்கும். உங்கள் சகோதரர்களுடன் பேசுகின்றோம் என்ற உணர்வில் நிலைத்திருப்பதனால், சக்தி இருக்கும். இது மிகவும் உயர்ந்த இலக்காகும். பொறுப்பெடுத்தல் என்பது உங்கள் மாமியார் வீட்டிற்குச் செல்வதைப் போன்றது அல்ல! நீங்கள் எந்தளவுக்குச் சக்திவாய்ந்தவர்கள் ஆகுகின்றீர்களோ, மாயையும் அந்தளவுக்கு அதிகமாகச் சக்திவாய்ந்தவளாகி, உங்களைத் தாக்குவாள். அங்கதனும் மகாவீரரும் மிகவும் சக்திவாய்ந்தவர்களாக இருந்தார்கள். அதனாலேயே அவர்கள் இராவணனிடம், தங்களை அசைப்பதற்கு முயற்சி செய்யுமாறு சவால் விடுத்தார்கள். அது பெளதீகமானதொரு விடயமல்ல. சமயநூல்களில் பல கற்பனைக் கதைகள் உள்ளன. ஒரு காலத்தில் பரமதந்தையான கடவுளின் தங்கமான வாசகங்களை செவிமடுத்துப் பழகியிருந்த இச் செவிகள், பக்தி மார்க்கத்தின் கற்பனைக் கதைகளைச் செவிமடுப்பதால் இப்பொழுது கற்களைப் போன்று ஆகியுள்ளன. பக்தி மார்க்கத்தில், நீங்கள் தொடர்ந்தும் ஏனியில் கீழிறங்க ஆரம்பித்ததால், உங்கள் பணம் முழுவதையும் இழந்ததுடன், நெற்றியையும் தேய்த்துக் கொண்டீர்கள். 84 பிறவிகளின் கதையும் உள்ளது. பக்தி மார்க்கத்தைப் பின்பற்றியதனால், நீங்கள் தொடர்ந்தும் கீழே வந்தீர்கள். தந்தை இப்பொழுது உங்களுக்கு எவ்வாறு மீண்டும் மேலேறுவது எனக் கற்பிக்கின்றார். இப்பொழுது இது உங்கள் மேலேறும் ஸ்திதியாகும். நீங்கள் உங்கள் புத்தியின் யோகத்தைத் தந்தையோடு ஈடுபடுத்திக் கொள்ளாதிருந்தால் நீங்கள் நிச்சயமாக விழுவீர்கள். நீங்கள் தந்தையை நினைவு செய்யும்பொழுது, மேலே ஏறுகிறீர்கள். அதற்கு அதிகளவு முயற்சி தேவையாகும். ஆனால் குழந்தைகள் கவனயீனமானவர்கள் ஆகுகின்றார்கள். நீங்கள் தொழிலில் ஈடுபட்டிருக்கும் பொழுது, தந்தையையும் ஞானத்தையும் மறந்துவிடுகின்றீர்கள். மாயை பல புயல்களை ஏற்படுத்துகின்றாள்: இன்னார் இப்படியானவர், அவர் அதனைச் செய்கின்றார், இந்த ஆசிரியர் இவ்வாறானவர், இவருக்கு இக் குறைபாடுள்ளது. ஓ! நீங்கள் அதனையிட்டு ஏன் கவலைப்படுகின்றீர்கள்? எவருமே இன்னமும் தெய்வீகக் குணங்கள் அனைத்தும் நிறைந்தவராகவும், முழுமையானவராகவும் ஆகவில்லை. மற்றவர்களின் குறைபாடுகளைப் பார்க்காதீர்கள், ஆனால் அவர்களின் நற்குணங்களைக் கிரகியுங்கள். குறைபாடுகளிலிருந்து உங்கள் முகத்தை அப்பால் திருப்பிக் கொள்ளுங்கள். நீங்கள் முரளியைப் பெறுகின்றீர்கள் என்பதால் அவற்றைச் செவிமடுத்து, அவற்றைக் கிரகிக்க வேண்டும். பாபா கூறுகின்ற விடயங்கள் சரியானவையா எனப் புரிந்துகொள்வதற்கு, உங்கள் புத்தியைப் பயன்படுத்துங்கள்.

உங்களுக்குச் சம்பந்தமில்லாத விடயங்கள் எதனையும் ஒருபுறம் ஒதுக்குங்கள். இக் கல்வியுடன் என்றுமே முரண்படாதீர்கள். நீங்கள் ஓர் ஆசிரியருடனோ அல்லது கல்வியினுடனோ முரண்பட்டால், நீங்கள் தந்தையுடன் முரண்படுகின்றீர்கள் என்பதே அதன் அர்த்தமாகும். நிலையம் ஒன்றிற்குச் செல்லாத பல குழந்தைகள் உள்ளனர். ஒருவர் எவ்வாறு இருந்தாலும், உங்கள் அக்கறை முரளியிலேயே உள்ளது. முரளியை எவர் வாசித்தாலும், அதனைச் செவிமடுத்து, அதிலுள்ள நல்ல கருத்துக்களைக் கிரகியுங்கள். எவருடனும் நீங்கள் பேசுவதில் மகிழ்ச்சி அடையாதுவிட்டால், அப்பொழுது மௌனமாக இருந்து, முரளியைச் செவிமடுத்து வீட்டிற்குச் செல்லுங்கள். முரண்படவோ அல்லது 'நான் இங்கு வரமாட்டேன்' என்றோ கூறாதீர்கள். அனைவரும் வரிசைக்கிரமமானவர்கள். நீங்கள் அதிகாலையில் நினைவில் அமர்வதும் நல்லதே. பாபா ஒரு 'சேர்ச்சைலட்டை' (இருளை ஊடுருவித் தேடப் பயன்படுத்தும் மின்குளை) கொடுக்கவே வருகிறார். பாபா தனது அனுபவத்தைக் கூறுகின்றார். அவர் அமரும் பொழுது, முதலில் தனது விசேடமான குழந்தைகளை நினைவுகூருகின்றார். அவர்கள் வெளிநாட்டில் இருந்தாலென்ன அல்லது கல்கத்தாவில் இருந்தாலென்ன, அவர் விசேடமானவர்களை நினைவுசெய்து, அவர்களுக்கு ஒரு சேர்ச்சைலட்டைக் கொடுக்கின்றார். குழந்தைகளாகிய நீங்கள் இங்கு அமர்ந்திருந்தாலும், பாபா சேவை செய்கின்ற குழந்தைகளை நினைவு செய்கின்றார். சேவை செய்த நல்ல குழந்தைகள், தங்கள் சரீரங்களை நீங்கிச் செல்லும் பொழுது, அவர்கள் பெருமளவு சேவை செய்த பின்னரே சென்றுள்ளார்கள் என்று பாபா அந்த ஆத்மாக்களை நினைவு செய்கின்றார். அவர்கள் நிச்சயமாக அருகாமையில் உள்ள ஒரு வீட்டிலேயே பிறப்பெடுத்திருப்பார்கள். ஆகவே, பாபா அவர்களையும் நினைவு செய்து அவர்களுக்கு ஒரு சேர்ச்சைலட்டைக் கொடுக்கின்றார். உண்மையில் அனைவரும் பாபாவின் குழந்தைகளே, ஆயினும் யார் நல்ல சேவை செய்கிறார்கள் என்பதை அனைவரும் அறிவார்கள். பாபா கூறியுள்ளார்: இங்கு ஒரு சேர்ச்சைலட்டைக் கொடுங்கள். பின்னர் அவர் அதனைக் கொடுக்கின்றார். இரு இயந்திரங்கள் உள்ளன. இவர் உயர்ந்ததோர் அந்தஸ்தை அடைவதால், நிச்சயமாக அவருக்குச் சக்தி உள்ளது. இருப்பினும், எப்பொழுதும் சிவபாபாவே உங்களுக்குக் கற்பிக்கின்றார் என்று கருதுமாறும், அவரையே நினைவு செய்ய வேண்டும் என்றும், பாபா கூறியுள்ளார். இரு ஒளிகள் உள்ளன என்பதை நீங்கள் புரிந்து கொள்ள வேண்டும். வேறு எவரிலும் இரு ஒளிகள் இருக்க முடியாது. இதனாலேயே நீங்கள் இரு ஒளிகளின் முன்னிலையில் வந்து, மிகவும் நன்றாகப் புத்துணர்ச்சி பெறுகின்றீர்கள். அதிகாலை வேளைகள் சிறப்பானவை. நீராடிய பின்னர், நீங்கள் மொட்டைமாடிக்குச் சென்று ஏகாந்தத்தில் அமர வேண்டும். இதனாலேயே பாபா பெரிய மொட்டைமாடிகளைக் கட்டியுள்ளார். போதகர்களும் முழுமையான மௌனத்தில் நடந்து செல்கின்றார்கள். அவர்கள் நிச்சயமாக கிறிஸ்துவை நினைவு செய்து கொண்டிருப்பார்கள். அவர்களுக்குக் கடவுளைத் தெரியாது. அவர்கள் கடவுளை நினைவு செய்திருந்தால், அவர்களின் புத்தியில் சிவலிங்கம் பிரவேசித்திருக்கும். அவர்கள் தங்கள் சொந்தப் போதையில் நிலைத்துள்ளனர். நீங்கள் அவர்களிடமிருந்து அந்த நற்குணத்தைத் தேர்ந்தெடுக்க வேண்டும். தத்தாத்திரேயர் அனைவரிடமிருந்தும் நற்குணங்களைத் தேர்ந்தெடுத்தார் என அவரையிட்டுக் கூறப்படுகின்றது. குழந்தைகளாகிய நீங்களும் தத்தாத்திரேயர்கள், ஆனால் வரிசைக்கிரமமானவர்கள். இங்கே உங்களுக்கு மிகவும் நல்ல ஏகாந்தம் உள்ளதால், உங்களுக்குத் தேவையான அளவு வருமானத்தை ஈட்டிக் கொள்ள முடியும். வெளியில், நீங்கள் உங்கள் நாளாந்தத் தொழிலை நினைவு செய்கின்றீர்கள். அதிகாலை 4.00 மணி மிகவும் சிறந்த நேரமாகும். வெளியில் செல்ல வேண்டிய அவசியம் இல்லை. நீங்கள் உங்கள் வீட்டில் அமர்ந்திருப்பதுடன், காவலாகவும் உள்ளீர்கள். நீங்கள் அனைத்தையும் பாதுகாக்க வேண்டும். இந்த யாகத்தின் அனைத்தையும் நீங்கள் பாதுகாக்க வேண்டும், ஏனெனில் இந்த யக்ஞத்தின் ஒவ்வொரு பொருளும் மிகவும் பெறுமதி வாய்ந்ததாகும். ஆகவே, பாதுகாப்பே முதன்மையானது! எவரும் இங்கு வரமாட்டார்கள். இங்கே நகைகள் போன்றவை இருக்க மாட்டாது என்பதை அவர்கள் புரிந்துகொள்கிறார்கள். இது ஓர் ஆலயமும் இல்லை. இக்காலத்தில் எங்கும் திருட்டு இடம்பெறுகின்றது. புராதனப் பொருட்கள் திருடப்பட்டு, வெளிநாடுகளுக்குக் கடத்தப்படுகின்றன. உலகம் மிகவும் மோசமாகியுள்ளது. காமமே கொடிய எதிரி. அது உங்களை அனைத்தையும் மறக்கச் செய்கின்றது. உங்களுக்கு அதிகாலையில் என்றென்றும் ஆரோக்கியமானவர்கள் ஆகுவதற்கான வகுப்பொன்று உள்ளது. பின்னர் என்றென்றும் செல்வந்தர் ஆகுவதற்கான வகுப்பு இடம்பெறுகின்றது. நீங்கள் தந்தையை நினைவு செய்வதுடன், ஞானக்கடலையும் கடைய வேண்டும். தந்தையை நினைவு செய்வதனால், உங்கள் ஆஸ்தியையும் நினைவு செய்வீர்கள். இது மிகவும் சிறந்த, இலகுவான வழிமுறையாகும். தந்தை விதையாக இருந்து, விருட்சத்தின் ஆரம்பம், மத்தி, இறுதியை அறிந்திருப்பதைப் போன்று, இதுவும் உங்கள் தொழிலாகும். விதையை நினைவு செய்வதனால், நீங்கள் தூய்மையானவர் ஆகுகின்றீர்கள். சக்கரத்தை நினைவு செய்வதனால், நீங்கள் பூகோளத்தை ஆட்சி செய்பவர்கள் ஆகுகின்றீர்கள். அதாவது, நீங்கள் செல்வத்தைப் பெறுவீர்கள். மக்கள் மன்னன் விக்கிரமாஜீத்தினதும் (பாவத்தை வென்றவர்) மன்னன் விக்கிரமனதும் (பாவம் செய்பவர்) காலப்பகுதிகளைக் கலந்துள்ளார்கள். விக்கிரமனின் நாட்காட்டி இராவணன் வந்தபொழுது ஆரம்பித்தது. அதன்பின்னர் காலம் மாற்றமடைந்தது. முதலாவது நாட்காட்டியின் திகதிகள் வருடம் 1 இலிருந்து 2500 ஆம் வருடங்கள் வரை கொண்டதாகும். அதன்பின்னர் உள்ள நாட்காட்டியின் திகதிகள் 2500 இலிருந்து, 5000 வருடங்கள் வரை கொண்டதாகும். இந்துக்களுக்குத் தங்கள் சொந்தத் தர்மத்தைத் தெரியாது. இதுவே தங்கள் ஆதி தர்மத்தை மறந்து, அதர்மம் நிறைந்தவர்கள் ஆகியுள்ள ஒரேயொரு சமயமாகும். அந்தத் தர்மத்தை ஸ்தாபித்தவரையும் அவர்கள் மறந்துள்ளார்கள். ஆரிய சமாஜம் எப்பொழுது ஆரம்பித்தது என்று நீங்கள் விளங்கப்படுத்த முடியும். ஆரியர்கள் (சீர்திருந்தியவர்கள்) சத்தியயுகத்தில் இருந்தார்கள். இப்பொழுது சீர்திருந்தாதவர்களே உள்ளார்கள். தந்தை இப்பொழுது உங்களைச்

சீர்திருத்தவே வந்துள்ளார் உங்கள் புத்தியில் முழுச் சக்கரமும் உள்ளது. நல்ல முயற்சி செய்பவர்கள் இதனை மிகவும் நன்றாகப் புரிந்து கொண்டு, பிறரையும் முயற்சி செய்யத் தூண்டுவார்கள். தந்தையே ஏழைகளின் பிரபு. நீங்கள் இந்தச் செய்தியைக் கிராமத்தில் வசிப்பவர்களுக்கும் கொடுக்க வேண்டும். ஆறு படங்கள் போதுமானவை. 84 பிறவிகளின் சக்கரத்தின் படம் மிகவும் நல்லதாகும். நீங்கள் இப்படத்தை மிகவும் தெளிவாக விளங்கப்படுத்த வேண்டும். எவ்வாறாயினும், மாயை உங்களை அனைத்தையும் மறக்கச் செய்யும் வகையில் சக்திவந்தவள் ஆவாள். இங்கே, இரு ஒளிகளும் ஒன்றாக உள்ளனர். ஒருவர் தந்தையும், மற்றவர் இவரும் ஆவார். இருவருமே மிகவும் சக்தி வாய்ந்தவர்களாக இருப்பினும், இவர் கூறுகின்றார்: நீங்கள் அதி சக்திவாய்ந்த ஒளியைப் பற்றிக் கொள்ள வேண்டும். குழந்தைகள் அனைவரும் இங்கே ஓடாடி வருகின்றார்கள். இங்கே இரட்டை ஒளிகளும் உள்ளதை அவர்கள் புரிந்து கொள்கிறார்கள். தந்தை உங்களுடன் நேரடியாகப் பேசுகின்றார். ‘நான் உங்களுடன் மாத்திரமே பேச வேண்டும், நீங்கள் கூறுவதை மாத்திரமே செவிமடுக்க வேண்டும்’ என்று கூறுகின்ற ஒரு பாடல் உள்ளது. இதன் அர்த்தம் எப்பொழுதும் நீங்கள் இங்கேயே இருக்க முடியும் என்பதல்ல! எட்டு நாட்கள் போதுமானவை. அனைவருமே இங்கிருப்பதாயின், பலர் இருப்பார்கள். அனைத்தும் நாடகத்திற்கேற்பவே தொடர்கின்றது. எவ்வாறாயினும் நீங்கள் உள்ளூர அந்த ஆழமான சந்தோஷத்தைக் கொண்டிருக்க வேண்டும். மற்றவர்களைத் தங்களுக்குச் சமமானவர்கள் ஆக்குபவர்களே, அச்சந்தோஷத்தை அனுபவம் செய்வார்கள். நீங்கள் பிரஜைகளை உருவாக்கும் பொழுதே, உங்களால் ஓர் அரசராக முடியும். உங்களுக்கு ஒரு கடவுச்சீட்டு தேவை. நீங்கள் பாபாவிடம் வினவினால் பாபாவினால் உங்களுக்கு உடனடியாகவே கூற முடியும்: உங்களைப் பாருங்கள், உங்களுக்குள் ஏதாவது குறைபாடுகள் உள்ளனவா எனப் பாருங்கள். நீங்கள் புகழ்ச்சி, அவதூறு அனைத்தையும் சகிக்க வேண்டும். யக்ஞத்திலிருந்து உங்களுக்குக் கிடைப்பவற்றின் மூலம் நீங்கள் சந்தோஷமாக இருக்க வேண்டும். யக்ஞத்தில் கொடுக்கப்படும் உணவை நீங்கள் விரும்ப வேண்டும். சந்தியாசிகளும் தாங்கள் உணவு உண்ட பின்னர் உணவுத்தட்டைக் கழுவி அந்த நீரைப் பருகுகின்றார்கள். ஏனெனில் அவர்களுக்கு உணவின் முக்கியத்துவம் தெரியும். உங்களால் எத் தானியத்தையும் பெற முடியாத அத்தகைய காலமும் வரும். உங்களால் அனைத்தையும் சகிக்க முடியும் பொழுது மாத்திரமே, உங்களால் சித்தி எய்த முடியும். அச்சா..

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் எவரிலாவது குறைபாடுகளைப் பார்த்தால், உங்கள் முகத்தை அப்பால் திருப்பிக் கொள்ளுங்கள். கல்வியுடன் முரண்படாதீர்கள். தத்தாத்திரேயர் போன்று அனைவரிடமிருந்தும் நற்றணங்களைத் தேர்ந்தெடுங்கள்.
2. உங்கள் புத்தியில் இருந்து புற விடயங்களை அகற்றி, அகநோக்குடைவர்களாக இருப்பதைப் பயிற்சி செய்யுங்கள். உங்கள் வியாபாரம் அல்லது தொழில் போன்றவற்றைச் செய்யும் பொழுது, ஆத்ம உணர்வில் இருங்கள். அதிகளவு பேசாதீர்கள்.

ஆசீர்வாதம்: நீங்கள் மாஸ்டர் படைப்பவராக இருந்து, காலத்தை உங்கள் ஆசிரியர் ஆக்குவதற்குப் பதிலாக, தந்தையை உங்கள் ஆசிரியர் ஆக்குவீர்களாக. பல குழந்தைகளுக்குச் சேவை செய்வதற்கான உற்சாகம் உள்ளது, ஆனால் அவர்கள் விருப்பமின்மைக்குரிய மனோநிலையைக் கொண்டிருப்பதில் கவனம் செலுத்துவதில்லை, அவர்கள் அதில் கவனயீனமாக உள்ளார்கள். “அது நல்லது, அது சதாகாலமும் நடைபெறுகின்றது. நேரம் வரும்பொழுது, அது நடைபெறும்”. இவ்விதமாகச் சிந்திப்பது என்றால் காலத்தை உங்கள் ஆசிரியர் ஆக்குவது என அர்த்தம் ஆகும். சில குழந்தைகள் தந்தைக்கு உத்தரவாதம் அளிக்க முயற்சி செய்கிறார்கள்: கவலைப்படாதீர்கள். அது சரியான நேரத்தில் நன்றாக இருக்கும். நாங்கள் அப்பொழுது அதனைச் செய்வோம். நாங்கள் முன்னேறுவோம். எவ்வாறாயினும், நீங்கள் மாஸ்டர் படைப்பவர்களும், காலம் உங்கள் படைப்பும் ஆகும். மாஸ்டர் படைப்பவர்களுக்கு படைப்பானது ஆசிரியர் ஆகுவது சரியாகத் தென்படவில்லை.

சுலோகம்: சுயத்திலும் அனைவரிலும் மாற்றத்தை ஏற்படுத்துவதில் ஒத்துழைப்பாக இருப்பதே தந்தையின் பராமரிப்பிற்கான பிரதிபலன் ஆகும்.

ஓம் சாந்தி